

Bill Justinussen
Jenis Av Rana
vegna Miðflokkinn

Løgtingið

Løgtingsmál nr. 142/2017: Uppskot til lögtingslóg um broyting í lögtingslóg um kringvarp
(Óheft nevnd)

Uppskot til

lögtingslóg um broyting í lögtingslóg um kringvarp (Óheft nevnd)

§ 1

Í lögtingslóg nr. 61 frá 16. mai 2006 um kringvarp, sum seinast broytt við lögtingslóg nr. 163 frá 24. desember 2015, verður í § 3 sum stk. 2 sett:

“Stk. 2. Landsstýrismanninum verður heimilað at seta óhefta nevnd at hava eftirlit við tíðindaflutningi Kringvarps Føroya við tí endamáli at tryggja politiskt óheftni. Nevndin

skal árliga leggja fram frágreiðing um arbeiði sítt, undir hesum, hvussu Kringvarp Føroya kann tryggja politiskt óheftni. Landsstýrismaðurin ásetir nærri reglur í kunngerð um arbeiði nevndarinnar, m.a. um tilnevning, samsýning og virksesemi hennara.”

§ 2

Henda lögtingslóg kemur í gildi dagin eftir, at hon er kunngjørd.

Almennar viðmerkingar

Miðflokkurin heldur, at óvildarsemið í tíðindaflutningi Kringvarps Føroya ikki livir upp til sítt endamál, sum tað er lýst í Public Service sáttmálanum.

Tíðindaflutningur úr øllum landinum

Javnan eru atfinningar at hoyra í almenna orðaskiftinum um, at Kringvarp Føroya, sum verður fíggað við lógarásettum gjøldum á vinnuna og skattgjaldarar úr øllum landinum, ikki røkir sínar skyldur at varpa tíðindir úr øllum landinum, men mest úr høvuðsstaðnum. Miðflokkurin heldur, at hesar atfinningar eru væl grundaðar, og at Kringvarp Føroya ikki røkir hendan sjálvsagda partin av Public Service sáttmálanum.

Innanlands tíðindi

Miðflokkurin heldur, at Kringvarp Føroya er litað í pørtum av sínum tíðindaflutningi. Alt ov ofta síggja vit, at mál verða í stóran mun lýst frá einari síðu, uttan at hin síðan verður lýst nevnivert. Miðflokkurin heldur, at eitt nú hevur sitandi samgonga fingið merkiliga góðan frið frá Kringvarpi Føroya samanbórið við tann ágang, sum mangan varð førður ímóti undanfarnu samgongu.

Miðflokkurin heldur, at í einum og hvørjum máli eigur Kringvarp Føroya at lýsa alment viðkomandi mál sakliga og óheft, og at Kringvarp Føroya ikki røkir sínar skyldur á hesum øki sambært Public Service sáttmálanum.

Tíðindi uttanlands

Sama støða heldur Miðflokkurin er galdandi við tíðindum uttan úr heimi. Miðflokkurin heldur, at Føroya fólk ikki verður nøktandi og sakliga upplýst um politisku støðuna eitt nú í USA og Ísrael. Tað tykist, sum hevur Kringvarp Føroya fjaldar dagsskráir og við vilja velur at tuga ávís tíðindi burtur, sum ikki tæna fjaldu dagsskránni.

Sum dømi heldur Miðflokkurin, at Kringvarp Føroya ikki hevur varpað ljós á niðurstøðuna hjá Robert Mueller, kanningarleiðara, um málið um samansvørging millum Trump og Russland undir valinum. Hinvegin lýsti Kringvarp Føroya út í æsir ákærunar um sama mál, áðrenn og í meðan kanningarleiðari varð settur. Men tá niðurstøðan kom, sum gekk heilt og fult ímóti ákæruni, var tøgning í Kringvarpi Føroya. Miðflokkurin heldur ikki, at Kringvarp Føroya kann vísa á óvildigan tíðindaflutning og umrøðu av politisku støðuni í USA.

Eitt annað dømi er tíðindaflutningurin um politisku støðuna í Ísrael. Miðflokkurin metir, at tíðindaflutningurin í mong ár hevur havt tunga slagsíðu, har Ísrael verður skírt fyri bæði líkt og ólíkt, samstundis sum Palestina verður lýst sum offur fyri ísraelskum ágangi.

Somuleiðis vil Miðflokkurin vita, um Kringvarpið fyriheldur seg atfinngarsamt til tíðindi frá CNN, BBC, Reuters og AP tíðindastovunum, ella um talan er "copy-paste" tíðindaflutning.

Viðmerkjarar og serfrøðingar

Miðflokkurin heldur, at valið av viðmerkjarum og serfrøðingum í Kringvarpi Føroya ov ofta verður gjørt tilvitað í mun til, hvørja persónliga støðutakan hesir hava til evnið, sum er til viðgerðar. Hvussu verða viðmerkjarar og serfrøðingar útvaldir til kjak ella viðmerkingar í síni heild bæði í tíðindaflutningi og innan mentanarøkið.

Eitt feskt dømi er viðgerðin av sendirøðini Gud signi Føroyar, tá ið tveir viðmerkjarar gjørdur sínar hugsanir klárar fyri føroya fólk. Vert er at vita, hvussu hesir viðmerkjarar vórðu útvaldir, og hví til dømis eingin serfrøðingur innan barnaøkið umboðandi Zarepta ella Nesvík var við í sendingini.

Fíggjarligar avleiðingar

Kostnaðurin av uppskotinum verður í mun til almennar relgur um nevndarsamsýning umframt smávegis útreiðslur til fundarvirksemi v.m. Ein leyslig meting er, at uppskotið fer at kosta eina hálva millión kr.

Serligar viðmerkingar

Til § 1

Ein óheft nevnd verður sett at hava eftirlit við tíðindaflutningi Kringvarps Føroya.

Í stk. 2 er heimilað landsstýrismanninum at áseta nærri reglur um arbeiði nevndarinnar, undir hesum tilnevning, samsýning og virksemi hennara.

Tað er landsstýrismaðurin í mentamálum, sum hevur eftirlit við, at nevndin er óheft.

Til § 2

Gildiskomuáseting.

Á Løgtingi, 7. mars 2018

Bill Justinussen

Jenis av Rana